

IIT और IIM की लैब में खाली समय में लगेंगी वोकेशनल क्लास

NCVET ने 700 से अधिक कोर्स को दी मंजूरी

इंदौर। देशभर के आईआईटी, आईआईएम सहित अन्य कॉलेजों और स्कूलों की लैब का इस्तेमाल अब स्किल डेवलपमेंट के लिए किया जा सकेगा। खाली समय में यहां पर वोकेशनल कोर्स की क्लासें लगाई जाएंगी। स्टूडेंट्स को टेक्नीकली स्किल्ड करने में इनका प्रयोग करने पर सहमति बन गई है। इसके लिए नेशनल काउंसिल फॉर वोकेशनल एजुकेशन एंड ट्रेनिंग (एनसीवीईटी) ने 700 से अधिक कोर्स की पढ़ाई व ट्रेनिंग की मंजूरी दे दी है। संसाधनों का प्रयोग करने देने के बदले स्किल इंडिया इन शिक्षण संस्थानों को पीए कौशल विकास योजना के तहत भुगतान भी करेगी। नई शिक्षा नीति के तहत केंद्रीय कौशल विकास व उद्यमिता मंत्रालय देश के सभी शिक्षण संस्थानों के लिए प्रधानमंत्री कौशल विकास योजना में इस योजना को लेकर आया है। इससे छात्रों को स्कूली शिक्षा से ही वोकेशनल कोर्स के माध्यम से हुनरमंद बनने का मौका मिलेगा।

योजना के मुताबिक केंद्रीय विद्यालय, नवोदय, सरकारी और निजी स्कूल, आईआईटी, एनआईटी, आईआईएम, इंजीनियरिंग, फार्मेसी, मैनेजमेंट, आर्किटेक्चर, कॉलेज समेत अन्य विश्वविद्यालय शामिल हैं। एनसीवीईटी ने जिन 700 से कोर्स की पढ़ाई व ट्रेनिंग की मंजूरी दी है, वह 200 से 600 घंटे तक के हैं। आर्टिफिशियल इंटेलीजेंस, मशीन लर्निंग, डेटा साइंस, कंप्यूटर ऑपरेटर, लैब अस्सिस्टेंट, ऑफिस अटेंडेंट जैसे कोर्स इस योजना में शामिल हैं। स्थानीय कलाकारों, बुनकरों, शिल्पकारों समेत अन्य को भी उनके विषय से जुड़े कोर्स करवाने के लिए भी आमंत्रित किया जाएगा।